


# 200 Sena mill-Pussess tal-Kan. Prepostu-Arcipriet Dun Frangisk Sammut SThD. (1807-2007)

Winston L. Zammit B.A. (Hons) P.G.C.E. M.A.

Nhar il-5 ta' Jannar 1806, il-kàriga ta' Prepostu-Arcipriet li maghha kien hemm marbuta l-kura ta' l-erwieh, sfat vakanti bil-mewt tal-Kan. Prepostu-arcipriet Dun Pietru Pawl Micallef, li kien ilu jmexxi l-parroċċa u l-Kollegġjata Elenjana sa mill-1790.<sup>1</sup> Fl-istess jum, l-Isqof Vinċenz Labini hatar lis-sacerdot Karkariż Dun Frangisk Sammut, bhala Vigarju-Kurat tal-parroċċa Elenjana<sup>2</sup> u wara konkors<sup>3</sup> li sar fl-istess xahar, l-istess Dun Frangisk inhatar bhala Prepostu-Arcipriet.



Il-Prepostu Sammut tweled madwar is-sena 1765 u fl-1785 insibuh bhala kjeriku, fil-lista tassew numeruza tal-kleru ta' Birkirkara.<sup>4</sup> Ghamel l-istudji tieghu ghas-Sacerdozju fis-Seminarju Veskovili u wara li gie ordnat sacerdot, serva bhala prefett fl-istess Seminarju ghal iżjed minn sitt xhur. Wara ggradwa fit-Teologija mill-Università ta' Malta.


Lura lejn rahal twelidu, Dun Frangisk fetah skola tal-grammatika li fiha ghallem ghal 14-il sena. Izda ntxtehet ukoll ghall-Ministeru Pastoral. Kien

1 Ferris A., *Descrizione delle Chiese di Malta e Gozo* (Malta 1866) p. 321.

2 A(rkivju) K(atidral) M(alta) C.F.M. *Concorsi B''kara*, Nru. 4, f. 28V.

3 Ibid. f. 16v.

4 L(ibrerija) N(azzjonali) M(alta) 1075. F'dik is-sena Birkirkara kellha kleru tassew numeruż maghmul minn 13-il Kanonku, 34 qassis, djaknu, 8 kjeriċi u 8 kjeriċi ohra mizzewġin.



jghin lill-Prepostu fl-amministrazzjoni ta' diversi sacramenti u kien jassisti lill-moridbondi. Kien konfessur kemm ta' l-irġiel u kemm tan-nisa, kif ukoll predikatur. Fil-fatt insibu li huwa ghamel diversi korsijiet ta' eżerċizzi, priedki morali u panigierki f'diversi rħula. Serva wkoll bhala Viċi-Parroku b'zelu kbir għas-żmien ta' sena u tmien xhur.<sup>5</sup> Matul il-Viżta Pastorali li saret mill-Isqof Labini, nhar it-28 ta' Jannar 1802 nħatar Puntatur tal-quddies.<sup>6</sup>

## **Il-Konkors għall-Prepositura (1806)**

Immedjatament wara l-mewt tal-Prepostu Micallef fis-6 ta' Jannar 1806, l-Isqof Labini hatar lil Dun Fraņġisk Sammut bhala Vigarju-Kurat tal-parroċċa Elenjana.<sup>7</sup> Kif kien soltu jsir fiċ-ċirkustanzi, l-Kurja harġet l-editti meħtieġa biex isir il-konkors (eżami) għall-Prepositura vakanti, u applikaw tliet konkorrenti li kienu:

Dun Ġ. Battista Grech, Kappillan ta' Had-Dingli, 35 sena.<sup>8</sup>

Dun Fraņġisk Sammut S.Th.D. Vigarju-Kurat tal-parroċċa Elenjana, 41 sena.<sup>9</sup>

Dun Anton Sceberras minn Birkirkara, 29 sena.<sup>10</sup>

Minn fost it-tlieta, Dun Fraņġisk Sammut inhatar Prepostu-Arcipriet tal-Kolleġġjata Elenjana u ha l-pussess fis-7 ta' Marzu 1807.<sup>11</sup>

## **Il-Parroċċa Elenjana fi Żmien (1807-1832)**

Fi żmien il-parrokat tal-Prepostu Sammut, il-limiti tal-parroċċa Elenjana kienu ferm akbar milli huma illum., u ma kinux inbidlu mill-1655 meta kienet twaqqfet il-parroċċa ta' Hal Balzan. Il-limiti tal-parroċċa fi żmien Dun Fraņġisk, minbarra Birkirkara propja, kienu jinkludu t-territorju fejn illum hem mil-parroċċi ta' San Ġwann, l-Ibraġ, Pembroke, San Ġiljan, Tas-Sliema, Il-Gżira, Santa Venera u parti mill-parroċċa tal-Hamrun. Nafu kemm kienet il-popolazzjoni tal-parroċċa Elenjana mill-iStatus Animarum li t-total

5 A.K.M. C.E.M. Concorsi B'kara Nru. 4, f. 28V.

6 A(rkivju) K(urja) A(rċiveskovili) Viżta Pastorali Labini 1802, f. 103R.

7 A.K.M. C.E.M. Concorsi B'Kara Nru. 4, f. 28V.

8 Ibid. f. 16R, 23R.

9 Ibid. f. 16R.

10 Ibid. f. 16V.

11 Ferris A., op.cit. p. 321.

taghhom ġie nkluż fl-atti tal-Viżta Pastoralni li saru f'dawn is-snin:

Novembru 1809-4.200 ruh<sup>12</sup>

Ottubru 1811 4,500 ruh<sup>13</sup>

Ottubru 1820-5,000 ruh<sup>14</sup>

M'hemmx dubju li l-partil-kbira tal-parruċċani kienu joqogħdu f' Birkirkara propja. Iżda matul il-parrokat ta' Sammut kien hemm komunitajiet residenti f'Tas-Sliema<sup>15</sup>, San Ġiljan<sup>16</sup> u l-Imsida.<sup>17</sup>

## Kapitlu u Kleru

Fil-qadi tad-dmirijiet pastorali tiegħu, il-Prepostu-Arċipriet Sammut kellu l-ghajjnuna tal-membri tal-Kapitlu Elenjan, imwaqqaf bil-bolla tal-Papa Urbanu VIII fil-5 ta' Diċembru 1630. Fi żmien il-Prepostu Sammut, il-Kapitlu kien magħmul minn 17-il kanonikat.<sup>18</sup> Huwa interessanti li fost il-membri tal-Kapitlu matul il-parrokat ta' Sammut, insibu żewġ membri ta' l-Ordni Ġerosolmitan (O.S.J.) li kienu Fra Giuseppe Cremona O.S.J.<sup>19</sup> u Fra

---

12 A.K.A. Viżta Pastoralni Mattei 1809, f. 281V.

13 Ibid. Viżta Pastoralni Mattei 1811, f. 101R.

14 Ibid. Viżta Pastoralni Mattei 1820, f. 145V.

15 Dwar Tas-Sliema, ara W.L. Zammit Tas-Sliema fis-Seklu XIX, KKM 174 (Malta 2000) pp. 11, 12, 277.

16 Ara A(rkivju) N(azzjonali) M(alta) Suppliche Vol 25 (3.1.1810 - 21.xii.1810). fejn taht id-data 13.vii.1810 p.628 insibu petizzjoni ta' Nicola Vella e diversi altri abitanti in San Giuliano. Matul il-pesta ta' l-1813 kien hemm diversi nies residenti f'San Ġiljan (ara: a.N.M. PS/VI/4 Circolare alli logotenenti in Campagna 27.vi.1813 al logotenente di B'cara: "Siccome in San Giuliano vi sono molti abitanti...").

17 Il-fatt li fl-1855 il-knisja tal-Kunċizzjoni fl-Imsida saret viċi-parroċċa, huwa żgur indikazzjoni ta' komunità residenti fil-post. (ara J. Calleja: L-Imsida il-Bierah u Llum Vol 1 (Malta 1989) p. 27).

18 Ghall-ismijiet tal-kanonċi fi żmien il-Prepostu Sammut, wiehed jista' jara l-Viżta Pastoralni ta' l-1809, 1811, 1820. Ara A.K.A. Viżta Pastoralni Malta 1809 f. 279V; 1811 f. 99V; 1820 f. 144R.

19 L-isem ta' Fra Giuseppe Cremona O.S.J. jidher fl-atti tal-Viżta Pastoralni ta' Mattei 15.x.1811, fejn insibu li f'dak iż-żmien ma kienx f'Malta (Ara A.K.A. Viżta Pastoralni



Pasquale Gelsomeno O.S.J.<sup>20</sup>

Fi żmien il-Prepostu Sammut, fil-kleru tal-parroċa kien hemm żewġ membri ohra ta' l-Ordni Ġerosolmitan li kienu Fra Francesco Cassar O.S.J.<sup>21</sup> li kellu wkoll il-kariga ta' Viċi-Parroku<sup>22</sup> u ta' Fra Prospero Xuereb O.S.J.<sup>23</sup> Għall-istorja tajjeb li nġhidu wkoll li matul il-parrokat ta' Dun Franġisk, Birkirkara kella dsatax-il saċerdot ġdid.<sup>24</sup>

## It-Tagħlim tad-Duttrina

Attività pastorali li kienet organizzata sewwa matul il-parrokat ta' -

---

Malta 1811 f. 100R). Ismu jerga' jidher fil-lista tal-kanonċi fil-Viżta Pastorali ta' l-1820 (Ara A.K.A. Viżta Pastorali Malta 1820, f. 144R).

20 L-isem ta' Fra Pasquale Gelsomeno O.S.J. jidher fil-lista tal-kanonċi fl-atti tal-Viżta Pastorali ta' l-1811 (Ara A.K.A. Viżta Pastorali Malta 1811 f. 100R). Ismu jerga' jidher fil-lista tal-kanonċi fil-Viżta Pastorali ta' l-1820 (Ara A.K.A. Viżta Pastorali Malta 1820 f. 144R).

21 A.K.A. Viżta Pastorali Mattei 1820 f. 144R.

22 L.N.M. 747, fejn insibu wkoll li kellu l-kariga ta' wiehed mill-Viċi-Diretturi tal-Fratellanza tad-Duttrina li kienet twaqqfet fl-1820.

23 Fra Prospero Xuereb O.S.J., Kappillan Konventwali, Professur tat-Teoloġija u predikatur miet fl-4 ta' Frar 1830. (ara M(alta) G(ovt.) G(azette) 10.ii.1830. skond l-istess gazzetta: Such was the respect in which he was held by the inhabitants and clergy of the casal, that they voluntarily undertook the charge of the funeral, which took place on the morning of the 5th. With great solemnity, in the Parish church of St. Helena, in the presence of the Collegiate Dignities and canons and the most respectable inhabitants of the neighbouring casals.

24 Għall-ismijiet ta' dawn is-saċerdoti, ara J. Calleja: Ordinażjonijiet Saċerdotali (1800-2000) (Malta 2001) pp 5-16. Fost dawn is-saċerdoti nsibu lil Dun Ġwakkin Vassallo, li ġie ordnat saċerdot fl-14 ta' Frar 1818 (Ara J. Calleja op.cit. p.9). Jidher li l-Prepostu Sammut kien benefattur tiegħu u għenu biex isir saċerdot. Jidher li Gioacchino Vassallo fl-1809 ma kellux mezzi biex ikollu patrimonju sagru. Għaldaqstant insibu li fl-1809, il-Prepostu Dun Franġisk Sammut u diversi persuni ohra għamlu talba lill-Kummissarju Ċivili biex jagħmlu patrimonju sagru lil Gioacchino Vassallo, ta' xi beni stabbli. Din it-talba ntlagħhet (Ara A.N.M Suppliche Vol. 24.3.xi.1809 - 20.xii.1809 p.133R).

Prepostu Sammut kienet dik tat-tagħlim tad-Duttrina. Fil-fatt nafu li fil-bidu tal-1820 kien hemm: L'Opera Pia della Dottrina Cristiana fil-Kollegġjata Elenjana. F'Jannar tal-1820 il-Prepostu Sammut u l-Operai della Dottrina Cristiana ta' Birkirkara, urew ix-xewqa tagħhom lill-Isqof ta' Malta, sabiex l-Opera Pia della Dottrina Cristiana ssir konfraternitaċ. Għalhekk talbu lill-Isqof Mattei, biex iwaqqaf l-imsemmija fratellanza biex igawdu l-indulġenzi mogħtija mill-Papiet lil dan l-Istitut. L-Isqof Mattei, permezz ta' digriet bid-data ta' l-20 ta' Jannar 1820, laqa' din it-talba.


Wara dan it-twaqqif, il-Prepostu u l-membri tal-Fratellanza tad-Duttrina ressqu talba ohra lill-Isqof Mattei. Fiha qalulu li skond l-istatuti li saru għat-tmexxija tagħha, li kienu qed jissotomettulu, kien meħtieġ li jkun hemm artal għall-użu tal-fratellanza, kif ukoll oratorju, biex issir it-tqarbina tat-tfal kull raba' Hadd ta' kull xahar u f'ċirkustanzi ohra. Fl-istess talba infurmaw lill-Isqof li l-Prepostu Sammut kien għamel bhala protettriċi tad-Duttrina Nisranija lil Marija Bambina, li xbieha tagħha kienet fi kwadru żgħir ta' Sant'Anna, fuq l-artal ta' San Ġużepp. Bhala oratorju għażlu l-knisja filjali tal-Madonna tal-Herba. Għaldaqstant l-Isqof Mattei intalab japprova l-istatuti, l-għażla ta' l-artal u dik ta' l-oratorju. Dan kollu l-Isqof approvah permezz ta' digriet tas-6 ta' Frar 1820.

L-inawgurazzjoni ta' din il-fratellanza saret nhar il-Hadd 6 ta' Frar 1820 fil-kappella ta' San Ġużepp quddiem ix-xbieha ta' Marija Bambina., fil-preżenza tal-membri tal-fratellanza u numru kbir ta' nies. Sar il-kant tal-Veni Creator, is-Salve Regina u l-Litanija tal-Madonna. Wara diskors li sar minn Fra Francesco Cassar, Viċi-Parroku u viċi-Direttur ta' l-opra tad-Duttrina, tkanta t-Te Deum u ndaqqu l-qniepen kollha fost il-ferh tal-poplu kollu.

Din il-fratellanza kellha numru t'uffiċjali. Kienet immexxija minn Direttur u Supretendent, li kien l-imsemmi Prepostu Sammut, li kellu l-għajna ta' numru t'uffiċjali ohra, fosthom żewġ Diretturi, Katekisti, Konfessuri, Kappillani, Prokuratur, Teżorier, Segretarju, żewġ Sagristani, żewġ sotto sagristani u żewġ kanturi. It-tagħlim tad-Duttrina kien jitqassam f'disa' klassijiet. F' din l-opra tajba, minbarra l-Prepostu Sammut u l-viċi-Parroku Fra Francesco Cassar, kienu involuti numru ta' kanonċi, saċerdoti, kjeriċi u lajċi.<sup>25</sup>

---

25 L.N.M. 747



## **Ġrajjet Importanti Ohra u Konsagrazzjoni ta' l-Artal**

Minbarra t-twaqqif tal-Fratellanza tad-Duttrina, matul il-parrokat ta' Sammut sehhejw numru ta' avvenimenti ohra: it-transulazzjoni tal-Korp Sant ta' San Kostantinu Martri (1807), il-konsagrazzjoni ta' l-artal tal-Kappella tas-Sagrament (1811), il-Pesta (1813-1814) u t-transulazzjoni tal-Korp Sant ta' San Awrelju Martri (1817).

Jidher li l-fdal ta' San Kostantinu Martri kien diġaċ jinsab fil-Kollegġjata Elenjana fi żmien l-Imblokk tal-Francizi (1798-1800).<sup>26</sup> Fl-atti tal-Viżta Pastoralni li saret f'Jannar 1802, nafu li dan il-Korp Sant kien jinsab fl-artal tad-Duluri.<sup>27</sup> Minn żewġ ghejun differenti nafu li f'Awissu 1807 saret it-transulazzjoni solenni ta' dan il-Korp Sant u li fuq xewqa tal-Kapitlu Elenjan, din kellha ssir dal Preminente del Capitolo e Pontificalmente come quella di Sant'Elena.<sup>28</sup> Fin-nuqqas t'aktar tagħrif, ma nafux eżatt x'sar dak inhar. Tghid il-fdal tal-qaddis tqieghdu fl-istatwa u saret it-transulazzjoni solenni ta' din l-istatwa bil-fdal tal-qaddis?

Waqt il-Viżta Pastoralni, fis-17 t'Ottubru 1811, l-Isqof Mons. Ferdinando Mattei assistit mill-kanonċi konvizitaturi, ikkonsagra b'mod solenni l-artal tal-kappella tas-Ssmu Sagrament fil-knisja Kollegġjata Elenjana.<sup>29</sup>

### **II-Pesta (1813-1814)**

Bejn April 1813 u Settembru 1814, il-gzejjer Maltin intlaqtu mill-imxija qerrieda tal-pesta. B'kollox f'Malta mietu 4572 ruh u Birkirkara, li dak iż-żmien kien wiehed mill-irhula popolati, ntlaqat sewwa<sup>30</sup> u b'kollox fih mietu 281 ruh.<sup>31</sup> Kemm damet din l-imxija qerrieda, spikkat il-figura tal-Prepostu Sammut, mhux biss minhabba z-zelu fil-qasam pastoralni, iżda wkoll minhabba l-hafna atti ta' karità li ghamel.<sup>32</sup>

26 A.N.M. Letters from the office of the Public Secretary I.vii.1808-1812 p32V, fejn insibu li l-prokuratur ta' l-artal ta' San Kostantinu ta' Birkirkara, kien silef xi flus għall-kawża nazzjonali fi żmien l-Imblokk.

27 A.K.A. Viżta Pastoralni Labini 1802, f. 103R. Fl-okkażjoni ta' din il-viżta Pastoralni, nhar it-28 ta' Jannar 1802, l-Isqof hatar lil Pawlu Bartolo bħala Prokuratur.

28 Ferris A., op. cit. p 318. Ġabra ta' Mhabba u Storja Elenjana 1979 p. 33.

29 A.K.A. Viżta Pastoralni Mattei, 1811 f. 103V.

30 Cassar P., Medical History of Malta (Malta 1964) pp. 176, 180, 186.

31 Depiro G.M., Ragguaglio della Pestilenza Storica che afflisse le Isole di Malta e Gozo (1813-1814) (Livorno 1833), Appendicì III.

32 M.G.G. 2.i.1833.

## Il-Fdal ta' San Awrelju (1817)

Is-Santa Sede rregalat lill-Kapitlu Elenjan il-fdal ta' San Awrelju. Għaldaqstant fis-27 ta' Lulju 1817 ir-Revmu Kapitlu ddeċieda li jsir ftehim mal-prokuratur ta' l-artal ta' Sant' Andrija billi kellu jittqiegħed hemmhekk u għadu hemm sa llum. Nhar Santa Marija l-fdal ta' San Awrelju ġie espost fil-knisja filjali ta' Santu Rokku għall-qima tal-fidili. Fl-istess jum wara nofs inhar, saret Transulazzjoni Solenni ta' dawn ir-relikwiji lejn il-Kollegġjata Elenjana.<sup>33</sup>

Il-Prepostu-Arċipriet Sammut halla dan il-wied ta' dmugh nhar it-28 ta' Diċembru 1832 fl-etaċ ta' 67 sena. L-ahbar tal-mewt tiegħu dehret fl-unika gazzetta ta' dak iż-żmien, il-Gazzetta tal-Gvern, b'dan il-kliem:

Morto venerdi scorso (28 dic.) in età di 67 anni, Don Francesco Sammut, Preposito e Curato di Bircircara. Egli occupò quella carica con generale approvazione per 27 anni; ed in particolare durante la peste quando l'attivo suo zelo ed i numerosi suoi atti di carità furono molto cospicue.<sup>34</sup>

8.xii.2006

**Nota Editorjali:** Fi żmien il-parrokat ta' Sammut, V.Borg Brared kien għamel 3 qniepen: l-antika, tat-30 u l-Ghawdxija (1813) ara V. Buhagiar pp.15, 17; saret in-nicca ta' l-infetti fl-1814 wara l-pesta. Jista' jkun li fi żmienu ttella' wkoll il-kampnar tal-punent, għax dan jidher fir-ritratt tiegħu li hemm fl-awla. Izda dwar dan ma ltqajt ma xejn miktub li jikkorroborah.

---

33 Ġabra ta' Mhabba u Storja Elenjana, 1979, pp 32, 33.

34 M.G.G. 2.i.1833.